

БРОВАРНАЯ ВЫТВОРЧАСЦЬ НА ТЭРЫТОРЫІ БЕЛАРУСІ (1861–1914 гг.)

У парэформенны перыяд на тэрыторыі Беларусі адной з галін прамысловай вытворчасці ў памешчыцкіх гаспадарках было вінакурэнне. Яно было цесна звязана з жывёлагадоўляй і земляробствам. Вінакурэнне давала спірт, які меў значны збыт і адыходы (брагу) на адкорм жывёлы. Бровары ў Беларусі адносіліся да трэцяй і другой катэгорыі, гэта значыць, былі дробнымі (85,7 %) і сярэднімі (14,3 %), на апошніх вытворчасць бязводнага спірту не дасягала 40 тыс. вёдзер у год¹. Звычайна на вінакурных заводах былі задзейнічаны 1 магістар і 5–7 (за рэдкім выключэннем — 12–18) рабочых. У адпаведнасці з данымі за 1890 г., на 376 дзеючых заводах у 5 беларускіх губернях працавала 2 900 рабочых, альбо ў сярэднім па 7–8 чалавек на кожным з іх².

Пасля скасавання прыгону адбылося значнае скарачэнне колькасці бровараў у цэлым па імперыі, аднак асабліва ў беларускіх губернях. Так, калі ў 50 губернях Еўрапейскай Расіі колькасць бровараў з 1862/1863 да 1867/1868 гг. паменшылася ў 1,4 раза, то ў 5 беларускіх губернях — у 2,1 раза. Скарачэнне колькасці такіх заводаў у Беларусі працягвалася да 1900 г. і складала 428 (табл. 1).

¹ Вся Россия. Русская книга промышленности, торговли, сельского хозяйства и администрации. Адрес-календарь Российской империи. СПб., 1895. Т. 2. С. 167.

² *Литинский, Л. П. Развитие капитализма в сельском хозяйстве Белорусии.* С. 110.

Таблица 1 — Динаміка броварнай вытворчасці³

| Губерні | Колькасць заводаў | Перакурана хлебных прыпасаў (пудоў) | Перакурана бульбы (пудоў) | % перакуранай бульбы | Выкурана вёдзер 100° спірту* | Колькасць заводаў | Перакурана хлебных прыпасаў (пудоў) | Перакурана бульбы (пудоў) | % перакуранай бульбы | Выкурана вёдзер 100° спірту* |
|-------------|-------------------|-------------------------------------|---------------------------|----------------------|------------------------------|-------------------|-------------------------------------|---------------------------|----------------------|------------------------------|
| | | | | | | | | | | |
| 1 | 2 | 3 | 4 | 5 | 6 | 7 | 8 | 9 | 10 | 11 |
| Віленская | 171 | 892097 | 344653 | 27,9 | 345087 | 114 | 975129 | 546595 | 35,9 | 420827 |
| Віцебская | 142 | 611710 | 500 | 0,08 | 220266 | 69 | 496395 | 1020 | 0,2 | 183916 |
| Гродзенская | 200 | 623206 | 3020609 | 82,9 | 557975 | 123 | 348675 | 1368744 | 79,9 | 451544 |
| Мінская | 346 | 1033667 | 1789272 | 63,3 | 565779 | 147 | 1200319 | 703776 | 36,9 | 501714 |
| Магілёўская | 255 | 1241353 | 164958 | 11,7 | 460618 | 69 | 1014375 | 1500 | 0,2 | 389705 |
| Разам | 1114 | 4402033 | 5319992 | 54,7 | 2149725 | 522 | 4034893 | 2621635 | 39,3 | 1947706 |
| | 1880–1881 гг. | | | | | 1899–1900 гг. | | | | |
| 12 | 13 | 14 | 15 | 16 | 17 | 18 | 19 | 20 | 21 | 22 |
| Віленская | 89 | 465733 | 1259147 | 73,0 | 322507 | 73 | 744369 | 280039 | 79,0 | 167910 |
| Віцебская | 50 | 317040 | 43918 | 12,0 | 129975 | 32 | 157770 | 691558 | 81,4 | 401574 |
| Гродзенская | 89 | 333572 | 2586120 | 88,5 | 447075 | 71 | 277084 | 3512765 | 92,7 | 1552469 |
| Мінская | 132 | 543419 | 2596819 | 82,7 | 536575 | 153 | 1120700 | 5942709 | 84,1 | 3279928 |
| Магілёўская | 78 | 575749 | 382314 | 39,9 | 275046 | 99 | 631411 | 3262221 | 83,9 | 1780549 |
| Разам | 438 | 2235513 | 6868318 | 75,4 | 1711175 | 428 | 2913493 | 16217292 | 84,6 | 8686430 |
| | 1906–1907 гг. | | | | | 1910–1911 гг. | | | | |
| 23 | 24 | 25 | 26 | 27 | 28 | 29 | 30 | 31 | 32 | 33 |
| Віленская | 98 | 862835 | 4372751 | 83,5 | 2412964 | 102 | 458847 | 5830503 | 92,7 | 2573918 |
| Віцебская | 40 | 169761 | 1095936 | 86,6 | 548798 | 44 | 104854 | 1615237 | 93,9 | 663293 |
| Гродзенская | 94 | 367879 | 5709723 | 93,9 | 2449564 | 103 | 390059 | 6985332 | 94,7 | 2958810 |
| Мінская | 206 | 1233921 | 8887274 | 97,8 | 4393923 | 229 | 820647 | 13104240 | 94,1 | 5696696 |
| Магілёўская | 136 | 639331 | 6148722 | 90,6 | 2779023 | 150 | 451177 | 7772173 | 94,5 | 3227417 |
| Разам | 574 | 3273727 | 26214406 | 88,9 | 12584272 | 628 | 2225884 | 35307485 | 94,1 | 15120134 |

³ Падлічана: *Литинский Л. П.* Развитие капитализма в сельском хозяйстве Белоруссии. С. 111, 114–115; Сборник статистико-экономических сведений по сельскому хозяйству России и иностранных государств. СПб., 1913. Вып. 6. С. 188–189.

* У 1863–1881 гг. падлік вёўся 100° спірту, а з 1899/1900 гг. — 40°.

На рэзкае скарачэнне колькасці бровараў на тэрыторыі Беларусі ў пачатку 60-х гг. XIX ст. паўплывалі прычыны як агульнаімперскага характару, так і склаўшаяся сацыяльна-эканамічная і палітычная сітуацыя ў краі. Да агульных неабходна аднесці няздольнасць памеснага дваранства перавесці сваю гаспадарку на капіталістычныя рэйкі. Выкупная аперацыя па аграрнай рэформе 1861 г. адмоўна паўплывала на стан не толькі сялянскай, але і памешчыцкай гаспадаркі. Акрамя гэтага, з 1 студзеня 1863 г. замест адкупной сістэмы ўводзіўся збор ускосных падаткаў (акцызаў) на прадукты вінакурнай вытворчасці.

У беларускіх губернях сітуацыя абвастралася пераводам сялян з 1863 г. на абавязковы выкуп, што ліквідавала іх часова-абавязаны стан. Тым самым памешчыкі пазбавіліся дармавой рабочай сілы. Акрамя гэтага, канфіскацыі маёнткаў і секвестр прадугледжвалі пераход маёнткаў удзельнікаў паўстання 1863–1864 гг. у распараджэнне казны з аддачай іх у арэнднае карыстанне. Бровары ў такіх уладаннях з цягам часу прыпынялі сваю дзейнасць. Дзесяціпрацэнтны збор з даходаў памесных дваран-католікаў падрываў броварную вытворчасць у прыватнасці і гаспадарку наогул.

На падставе «Положения о питейном сборе» ад 4 ліпеня 1861 г.⁴ ствараліся губернскія і акруговыя акцызныя ўпраўленні па зборы ўскосных падаткаў з заводаў па вытворчасці моцных напояў. Пры гэтым ускосныя падаткі з вырабу спірту, вытворчасці табаку (з 1865 г.), солі (з 1866 г.) і іх продажу давалі амаль адну трэць усіх мясцовых дзяржаўных даходаў у беларускіх губернях. Гэтаму садзейнічала і ліквідацыя ў 1897 г. прапінацыйнага права (выключнага права памесных дваран на

⁴ Полное собрание законов Российской империи (далее ПСЗРИ). 2-е собр. Т. 37. № 37197.

продаж спіртных напояў) у заходніх губернях. З гэтага часу ўводзіўся казённы продаж гарэлкі⁵.

У адпаведнасці з Палажэннем ад 4 ліпеня 1861 г. завод павінен быў вырабляць не менш чым 540 вёдзер бязводнага спірту ў год, уводзіліся безупынна дзейнічаючыя перагонныя апараты, а з 1870 г. — кантрольныя прыборы для ўліку атрыманага спірту.⁶ Да таго ж пастаянна павялічваўся акцызны збор з аднаго градуса атрыманага спірту, які ў 1863 г. складаў 4 кап., у 1864 г. — 5, 1869 г. — 6, 1874 г. — 7, 1881 г. — 8 і з 1892 г. — 10 кап.⁷ Зразумела, што дробныя бровары закрываліся, а ўвядзенне новых у 60–70-х гг. было рэдкай з’явай. У той жа час вытворчасць спірту з 1862/1863 да 1899/1900 гг. павялічылася ў 1,6 раза. Відавочна, гэта было звязана з растучай канцэнтрацыяй вінакурнай вытворчасці і тэхнічным пераўзбраеннем бровараў. Разам з тым, падлікі Л. П. Ліпінскага аб колькасці вырабленага спірту ў гэтыя гады не адпавядаюць рэчаіснасці. Справа ў тым, што ў папярэднія гады памер атрыманага спірту ацэньваўся ў 100°, а з 1899/1900 г. — у 40°. Таму рэальна ў гэтым годзе было атрымана не 8 686 430 вёдзер спірту, а 3 474 572 вядрызулікам 100° спірту, што перавысіла вытворчасць 1862/1863 г. толькі ў 1,6 раза, а не ў 4, як у Л. П. Ліпінскага. Ёсць і іншыя метады аналізу статыстычных даных, якія пацвярджаюць нашы высновы. Вядома, што выхад спірту з 1 пуда хлебных прыпасаў складаў ад 0,35 да 0,37 вядра, а з 1 пуда бульбы — ад 0,09 да 0,11.⁸ Калі перамножыць колькасць перапрацаваных хлебных прыпасаў і бульбы на адпаведныя паказчыкі, а суму на 2,5, то атрымаем колькасць вёдзер 40° спірту, які ўказаны Л. П. Ліпінскім у 1899/1900 г. (табл. 2).

⁵ ПСЗРИ. 2-е. собр. Т. 40. № 42180.

⁶ Опыт описания Могилевской губернии... Кн. 1. С. 244.

⁷ Вся Россия... СПб., 1895. Т. 2. С. 165.

⁸ Опыт описания Могилевской губернии... Ки. 1. С. 244.

Таблиця 2 — Динаміка броварнай вытворчасці ў 1906/1907–1910/1911 гг.⁹

| Губерні | Гады | Усяго заводаў | З іх джанджавых | Кольнасць перапрацаваных прыпасаў (пудоў) | | | Кольнасць выкупнага 40 ° спірту (вёдзер) |
|-------------|-----------|---------------|-----------------|---|----------|--------------------------|--|
| | | | | хлебных | бульбы | патакі і іншыя прадуктаў | |
| Віленская | 1906/1907 | 98 | 8 | 830155 | 4372751 | 32680 | 2412964 |
| | 1907/1908 | 101 | 7 | 659828 | 4951884 | 147430 | 2770540 |
| | 1908/1909 | 101 | 6 | 410973 | 4947202 | 48196 | 2251725 |
| | 1909/1910 | 101 | 4 | 361408 | 4351815 | 12960 | 1946653 |
| | 1910/1911 | 102 | 5 | 445247 | 5830503 | 13600 | 2573978 |
| Віцебская | 1906/1907 | 40 | – | 169761 | 1095936 | – | 548798 |
| | 1907/1908 | 42 | – | 116481 | 1595955 | – | 690783 |
| | 1908/1909 | 42 | – | 203041 | 1169845 | – | 591708 |
| | 1909/1910 | 43 | – | 17639 | 964628 | – | 518356 |
| | 1910/1911 | 44 | – | 104854 | 1615237 | – | 663293 |
| Гродзенская | 1906/1907 | 94 | 3 | 357666 | 5709723 | 10213 | 2449564 |
| | 1907/1908 | 96 | 3 | 434511 | 4667569 | 20182 | 2197857 |
| | 1908/1909 | 103 | 3 | 389008 | 6041778 | 20239 | 2648313 |
| | 1909/1910 | 104 | 2 | 319552 | 5724919 | 15060 | 2503435 |
| | 1910/1911 | 103 | 2 | 380715 | 6985332 | 9344 | 2958010 |
| Мінская | 1906/1907 | 206 | 4 | 1233921 | 8887274 | – | 4393923 |
| | 1907/1908 | 209 | 5 | 849394 | 10516414 | 12252 | 4863574 |
| | 1908/1909 | 220 | 4 | 781132 | 11497415 | – | 5018097 |
| | 1909/1910 | 225 | 6 | 771989 | 12137843 | – | 5400098 |
| | 1910/1911 | 229 | 5 | 820947 | 13104240 | – | 5699696 |
| Магілёўская | 1906/1907 | 136 | 2 | 639331 | 6148722 | – | 2779023 |
| | 1907/1908 | 139 | 2 | 455783 | 7112388 | – | 3132360 |
| | 1908/1909 | 142 | 1 | 546318 | 6707599 | – | 2997809 |
| | 1909/1910 | 152 | 2 | 398272 | 7118696 | – | 3160408 |
| | 1910/1911 | 150 | 2 | 451177 | 7772173 | – | 12584272 |
| Разам | 1906/1907 | 574 | 17 | 3230864 | 26214406 | 42763 | 12584272 |
| | 1907/1908 | 587 | 17 | 2515997 | 28844210 | 179864 | 13655109 |
| | 1908/1909 | 608 | 14 | 2330472 | 30363839 | 68435 | 13507652 |
| | 1909/1910 | 625 | 14 | 2036683 | 30297901 | 28020 | 13528950 |
| | 1910/1911 | 628 | 14 | 2202940 | 35307485 | 22944 | 15120134 |

⁹ Падлічана: Сборник статистико-экономических сведений по сельскому хозяйству России и иностранных государств. Вып. 6. С. 188–189.

Толькі з пачатку XX ст. наглядаўся рост колькасці бровараў. У 5 беларускіх губернях іх павялічылася з 428 у 1899/1900 г. да 574 — у 1906/1907 г. і да 628 — у 1910/1911 г., альбо ў 1,47 раза ў параўнанні з 1899/1900 г., а вытворчасць 40° спірту — у 1,74 раза (табл. 1, 2).

Гэта сведчанне далейшага ўзбуйнення як саміх заводаў, так і ўдасканалення тэхналагічных працэсаў. Так, у Гродзенскай губ. за 1900–1913 гг. былі заснаваны 33 новыя бровары, аснашчаныя новым абсталяваннем, што складала 33 % ад усіх дзейнічаўшых¹⁰ (табл. 3).

Хуткі рост колькасці бровараў быў выкліканы і законам ад 4 чэрвеня 1890 г., па якім завод мог быць заснаваны пры наяўнасці не менш чым 60 дзес. ворнай зямлі пры маёнтку, а сам памер завода залежаў ад плошчы ворыва. Зразумела, што гэты закон задавальняў буйных латыфундыстаў і стымуляваў развіццё земляробства. Так, у 1910/1911 г. пры памешчыцкіх броварах была ўжо значная колькасць ворнай зямлі, якая вагалася ў сярэднім на адзін завод ад 481 дзес. у Віцебскай губ. да 669 — у Гродзенскай¹¹.

Табліца 3 — Гады заснавання бровараў у беларускіх паветах Гродзенскай губерні¹²

| Да 1861 г. | 1860-я | 1870-я | 1880-я | 1890-я | 1900–1907 гг. | 1908–1913 гг. |
|------------|--------|--------|--------|--------|---------------|---------------|
| 23 | 19 | 4 | 4 | 16 | 25 | 8 |

¹⁰ Нацыянальны гістарычны архіў Беларусі ў г. Гродна (далей — НГБА у г. Гродна). Ф. 30. Воп. 1. Спр. 518. Арк. 144–184.

¹¹ Падлічана: Сборник статистико-экономических сведений по сельскому хозяйству России и иностранных государств. Вып. 6. С. 188–189.

¹² Нацыянальны гістарычны архіў Беларусі ў г. Гродна (далей — НГБА у г. Гродна). Ф. 30. Воп. 1. Спр. 518. Арк. 144–184.

Па колькасці заводаў і вырабленага спірту Мінская губ. увесь парэформенны перыяд займала першае месца. Так, у 1862/1863 г. на яе долю прыпадала 31,1 % бровараў і 26,3 % спірту, а ў 1910/1911 г. адпаведна — 36,5 % і 37,7 %. Затым ішла Магілёўская губ. (23,9 % заводаў і 21,3 % вытворчасці спірту). На Гродзенскую і Віленскую губерні прыпадала 103 і 102 заводы, але ў Гродзенскай губ. іх магутнасць была крыху вышэйшай. Тут выхад спірту склаў 19,6 %, а ў Віленскай губ. — 17,0 % ад вырабленага ў 1910/1911 г. у 5 беларускіх губернях¹³.

Шго тычыцца развіцця вінакурэння на сучаснай тэрыторыі Беларусі, то пэўнае ўяўленне аб гэтым дае табл. 4.

Табліца 4 — Гады заснавання дваранскіх бровараў на тэрыторыі Беларусі¹⁴

| Губерні | да 1861 г.* | 1860-я | 1870-я | 1880-я | 1890– 1901 гг. | Разам |
|----------------------------|----------------|-----------|-----------|-----------|-------------------|------------|
| Віленская (4 паветы) | 17 | 1 | 2 | 14 | 16 | 50 |
| Віцебская (5 паветаў) | 8 | – | 2 | 2 | 7 | 19 |
| Гродзенская (6 паветаў) | 27 | 6 | 3 | 16 | 19 | 71 |
| Мінская | 11 | 2 | 4 | 14 | 29 | 60** |
| Магілёўская | 19 | 6 | 15 | 16 | 45 | 101 |
| <i>Разам</i> | <i>82</i> | <i>15</i> | <i>26</i> | <i>62</i> | <i>116</i> | <i>301</i> |

¹³ Падлічана: табліцы 1, 2.

¹⁴ Падлічана: Спісок фабрик и заводов Европейской России. СПб., 1903. С. 480–490; 509–516; 574–586.

* У графу да 1861 г. уключаны і бровары, год заснавання якіх невядомы.

** У Мінскай губерні, акрамя 60 дваранскіх бровараў, дзейнічала звыш 90 бровараў, якія належалі прадстаўнікам іншых саслоўяў.

У 1901/1902 гг. у 35 беларускіх паветах дзейнічаў 301 дваранскі бровар, ці 70,3 % ад іх агульнай колькасці ў 5 заходніх губернях. З іх агульнай колькасці 116, ці 38,5 % былі заснаваны ў 1890–1900 гг. падчас эканамічнага пад'ёму, які характарызаваўся прамысловай рэвалюцыяй у Беларусі. На 301 бровары задзейнічана 2485 рабочых, альбо ў сярэднім па 8–9 чалавек на кожны з бровараў. Гадавая сума вытворчасці спірту склала 5049,7 тыс. руб. Трэба мець на ўвазе, што намі не ўлічаны бровары, якія разам з дваранскімі маёнткамі перайшлі ў валоданне іншых саслоўяў.

Сярод паветаў Мінскай губ., дзе сума гадавой вытворчасці перавышала 1 млн руб., першае месца ў пачатку XX ст. займаў Рэчыцкі павет (2,7 млн руб.). Затым ішлі Слуцкі — 2,0 млн руб., Бабруйскі — 1,95, Навагрудскі — 1,6, Пінскі — 1,2 і Мінскі павет — 1,1 млн руб.¹⁵

Фармальна абсалютная большасць бровараў належала памесным дваранам. Але на самой справе значная частка іх здавалася ў арэнду, звычайна яўрэям ці безземельным дваранам каталіцкага веравызнання. Так, у Магілёўскай губ. у 1880 г. з 75 бровараў дваранам належала 73 (97,3 %), з якіх 48 прыпадала на долю католікаў, а 25 — праваслаўных і лютэран. З 73 бровараў у арэндзе яўрэяў было 34, а ў дваран — 4¹⁶. У пачатку XX ст. пасля аслаблення некаторых абмежавальных юрыдычных актаў адносна набыцця зямлі яўрэямі, апошнія паступова станавіліся не толькі арандатарамі бровараў, але і іх уласнікамі. Так, у 1913/1914 г. у Гродзенскай губ. з 99 вінакурных заводаў 13 належала яўрэям на праве ўласнасці¹⁷.

Акрамя гэтага, на тэрыторыі беларускіх губерняў рэальна дзейючых бровараў было значна больш, чым па даных ак-

¹⁵ Россия. Полное географическое описание нашего отечества. СПб., 1905. Т. IX. С. 290.

¹⁶ Опыт описания Могилевской губернии... Ки. 1. С. 196–202.

¹⁷ НГБА ў г. Гродна. Ф. 30. Воп. 1. Спр. 518. Арк. 68–73.

цызнага ведамства. Існавалі тайныя бровары, якія належалі ў асноўным яўрэям. Асабліва гэта праявілася ў Гродзенскай і Віленскай губернях. Такая іх дзейнасць набыла рэпутацыю «акадэміі махлярства»¹⁸. Толькі з 1877 да 1887 г. тут было ліквідавана 507 тайных бровараў, а ў Гродзенскай губ. кожны год выяўлялася па 3–5 такіх вінакурняў¹⁹.

Сыравінай для вінакурэння з'ўляліся хлебныя прыпасы і бульба. Да 1881/1882 г. большасць спірту выраблялася са збожжавых культур, але з адзначанага часу бульба паступова пачала іх выцясняць. Хаця працэнт перапрацаванай бульбы ў 1862/1863 г. і перавышаў колькасць хлебных прыпасаў, але выхад спірту з аднаго пуда бульбы быў у 3–4 разы меншым. Таму менавіта 1880/1881 г. з'явіўся пераломным. На гэта паўплывала і значане пашырэнне пасяўной плошчы пад бульбу. Так, у Віленскай губерні з 1881 да 1889 г. плошча пад бульбай пашырылася ў 2,3, Гродзенскай — у 1,9, Мінскай — у 2,1, Магілёўскай — у 4,7 раза. Нягледзячы на значнае скарачэнне дваранска-памешчыцкага землеўладання, у пачатку ХХ ст. агульныя плошчы пад пасевамі бульбы павялічваліся. Бульбяны клін у 1900 г. у беларускіх губернях складаў 133,8 тыс. дзесяцін зямлі, а ў 1913 г. — ужо 204,9 тыс. дзесяцін. Удзельная ж вага бульбы ў агульным пасеве склала ў 1900 г. 9,8, а ў 1913 — 15,4 %²⁰. Гэта сведчыць аб тым, што прыватныя ўласнікі, галоўным чынам памешчыкі, нягледзячы на пераход значнай часткі зямлі ў рукі сялян, імкнуліся ўтрымаць ворныя землі, пераходзілі да шматпольнай сістэмы за кошт скарачэння папапу і некаторых традыцыйных збожжавых культур, якія давалі меншы прыбытак. Так, у 80-х гадах ХІХ ст. гэты прыбытак ад вырошчвання жыта складаў 8,7 руб. з адной дзесяціны, аўса —

¹⁸ НГБА ў г. Гродна. Ф. 1. Воп. 9. Спр. 1388. Арк. 3.

¹⁹ Там жа. Арк. 5, 9.

²⁰ Эканоміка Беларусі... С. 138–139.

5,3, ячменю –11,5, а бульбы – 57,9 руб.²¹ Акрамя гэтага, было ўстаноўлена, што выхад спірту з 1 дзес. вырашчарай бульбы быў значна большы ў параўнанні з 1 дзес. збожжавых. Так, з 1 дзес. жыта выхад бязводнага спірту складаў 26,3 вядра, а бульбы – 78,9 вядра, ці ў 3 разы больш²².

Броварная вытворчасць стымулявала і развіццё жывёлагадоўлі. На адыходах ад вінакурэння адкормлівалася буйнарагатая жывёла на продаж. Так, у 60-х гг. толькі на броварах Пружанскага павета на адыходах ад вінакурэння адкормлівалася звычайна па 20–40 галоў жывёлы. Сучаснікі адзначалі, што «адкормленыя брагаю быкі адпраўляюцца часткова ў Варшаву і ў Вільню па 60–90 руб. за галаву, большай жа часткай – на мясцовыя бойні»²³.

Адкорм буйной рагатай жывёлы практыкаваўся і ў іншых губернях Беларусі. Так, Мінскі губернатар неаднаразова падкрэсліваў, што «ў маэнтках з броварамі нярэдка ўтрымліваецца лішак уласнай жывёлы ці чужой з платаю за яе ўтрыманне з мэтай адкорму і продажу на ўбой у гарады»²⁴. У прыватнасці, Рэчыцкі памешчык А. Горват яшчэ з пачатку 60-х гг. практыкаваў адкорм валоў, якіх скупліваў на Украіне. Адкормленыя валы дастаўляліся у Пенябург і прыносілі штогод да 40 тыс. руб. прыбытку²⁵.

У 80–90-х гг., дзе дзейнічалі бровары і мелася значная колькасць лугоў і пашы, адкорм і выпас буйной рагатай жывёлы набылі далейшае развіццё. Выпас практыкаваўся з вясны да

²¹ Сельское и лесное хозяйство России. СПб., 1893. С. 338, 340.

²² Сборник сведений по истории и статистике внешней торговли. СПб., 1902. Т. 1. С. 105.

²³ Несколько сведений о современном состоянии сельского хозяйства и промыслов в Гродненской губернии. Гродно, 1872. С. 89.

²⁴ Приложение к всеподданейшему отчету Минского губернатора за 1975 год. Минск, 1876. С. 25–26.

²⁵ *Бейлькин, Х. Ю.* Сельскохозяйственный рынок Белоруссии... С. 74.

восені, а на адкорм на броварах жывёлу ставілі з восені да вясны. У сярэдзіне 90-х гг. па ініцыятыве памешчыкаў Мінскай губерні ўпраўляючы Мінскім аддзяленнем Дзяржаўнага банка паставіў пытанне аб адкрыцці крэдыту на 6–8 месяцаў для тых гаспадароў, што займаліся гэтай дзейнасцю. І на пачатку ХХ ст. у маёнтках, дзе дзейнічалі бровары, па-ранейшаму практыкаваўся адкорм як памешчыцкай жывёлы, так і жывёлапрамыслоўцаў, якія звычайна ўвосень скупалі па нізкіх цэнах сялянскую жывёлу²⁶. Так, у 1909 г. на адкорме жывёла ўтрымлівалася пры 221 бровары. У 1901–1908 гг. штогод на броварах адкормлівалася 15–16 тыс., а на выпасе — 14–15 тыс. галоў буйной рагатай жывёлы. Ужо ў 1913 г. з беларускіх губерняў толькі вываз па чыгунцы склаў 54,4 тыс. галоў буйной рагатай жывёлы²⁷.

Такім чынам, на тэрыторыі Беларусі з 1861 да 1900 гг. наглядаўся працэс скарачэння колькасці бровараў. Ён быў парушаны ў пачатку ХХ ст. З 1900 да 1911 г. лік вінакурных заводаў павялічыўся на 200 адзінак. Пры гэтым неабходна мець на ўвазе, што памяншэнне колькасці бровараў адбывалася ў асноўным за кошт дробных, якія не адпавядалі прынятым заканадаўчым нормам. Нягледзячы на колькасны спад, вытворчасць спірту з канца 80-х гг. ХІХ ст. пераўзышла паказчыкі 1862 г. Вінакурэнне было ўзаемазвязана з сельскагаспадарчай сферай. Яно садзейнічала пераходу ад трохпольнай да шматпольнай сістэмы ў земляробстве, развіццю жывёлагадоўлі і гандлю мясапрадуктамі.

²⁶ Памятная кннга Виленской губернии на 1913 год. Вильно, 1913. Ч. 2. С. 13.

²⁷ *Бейлькин, Х. Ю.* Сельскохозяйственный рынок Белоруссии... С. 206–207.